

# افغانستان آزاد – آزاد افغانستان

AA-AA

چو کشور نپاشد تن من مباد  
همه سر به سر تن به کشتن دهیم

بدین بوم و بر زنده یک تن مباد  
از آن به که کشور به دشمن دهیم

[www.afgazad.com](http://www.afgazad.com)

[afgazad@gmail.com](mailto:afgazad@gmail.com)

Children

کودکان

صمد بهرنګي  
ژباړه: ف. روفی  
۲۰۰۵۰۹

## کور او غلو او گنجی حمزه (دویمه برخه)

کور او غلو

خو کاله پخوا په انډر باجان کې یو میرنی پهلوان و. نامه یې کور او غلو وه. کور او غلو مخکې تر هغې چې په پهلوانانو کې مشهور شي، روشن نومیده. د روشن پلار ته یې علي کيشي وايه. علي د حسن خان مهتر و. د آس په روزنه کې ساري نه درلود او په نظر کولو سره پوهیده چې فلاني آس څنگه آس دی.

حسن خان د شتمنو او ظالمو خانانو له جملې څخه و. ده د نورو خانانو او امیرانو غوندې زبنت نوکران او لښکري درلودلي او هر څه به یې چې زړه وغوښتل، کول به یې، سري به یې وژل او د خلکو ځمکې به یې غصبولي، او له بزګرو او کسبګرو څخه به یې بې شمیره باج او خراج اخیست، آزادي غوښتونکي پهلوانان به یې بندیانول او ځورول. د هیچا زړه ترې ښه نه و. یوازي ستر سوداګر او غټان او اشراف ورڅخه راضي ول، دوی د یو بل په مرسته خلک لوټول او په کار به یې ګمارل. د مزو چرچو مجلسونه به یې جوړول، د ځان لپاره به یې د ښي هوا لرونکو ځایونو کې ښکلي او مجللي ماني جوړولي او هیڅکله د خلکو د ژوند په فکر کې نه ول، یوازي هغه وخت به خلک او بزګر ورپه یادیدل چې غوښتل به یې مالیات لور کړي.

په خپله حسن خان او نور خانان هم د لوي خان نوکران او فرمان وړونکي وو. لوي خان له هغوی باج اخیست او ورڅخه ملاتړ یې کاوه او اجازه یې ورکوله څنگه چې غواري له خلکو باج او خراج واخلي خو هیره نکري چې د هغې ونډه باید هر کال زیاته کړي.

ستر خان ته به یې خپل کار وايه. خپل کار تر ټولو شتمن او ځواکمن خان و. په سل هاو او زر هاو خانان او امیران او جلاخان او پهلوانان به یې په دربار کې مریدل، د سپي په شان به له ده نه بیریدل او فرمان به یې ورله په پټو سترګو مانه.

یوه ورځ حسن خان ته خبر راغی چې د ده یو دوست، حسن پاچا د ده ملاقات ته راځي. امر یې وکړ د عیش او عشرت مجلس تیار کړي او د پاچا هرکلی وکړي.

حسن پاچا څو ورځې د حسن خان په کور کې پاتې شو او کله چې غوښتل یې لار شي ویې ویل: ((حسن خانه! اوریدلې مې دي چې ته ډیر ښه آسونه لري!))

حسن خان مری وپرسوله او وی ویل: ((زما د آسونو په شان آسونه په دې نژدې شا و خوا کې څوک نلري! که غواړي یوه جوړه به درکړم.))

حسن پاچا وویل: ((ولي به یې نه غواړم.))

حسن خان خپل مهتر ته امر وکړ: ((آسونه څرخای ته بو نه ځي څو پاچا د خپلې خوبښې آسونه انتخاب کړي.))  
بودا مهتر علي کيشي پوهیده چې په آسونو کې یې ډیر ښه آسونه شته خو هیڅ یو یې هغو دوو بهانو ته نه رسیري چې پلار یې د سیندني آسونو څخه و. یوه ورځ یې آسونه د سیند غاړې ته بوولي ول او خپله په یو گوټ کې پروت و. ناڅاپه یې نظر شو چې دوه آسونه د سیند نه راووتل او دوو ماديانو سره جفت شول. علي کيشي دغه دواړه مادياني تر نظر لاندې ساتلي څو یوه ورځ دواړو بهانې وزیږول. د علي بهانونه ډیر خوبیدل او ویلې چې د نړۍ تر ټولو ښه آسونه به شي. همدا و چې کله حسن خان وویل غواړي خپل میلمه ته آس ډالی کړي، له ځان سره یې وویل: ((ولي آسونه څرخای ته بو نه ځم؟ په آسونو کې د دې دواړو بهانو نه ښه آسونه نشته!))

آسونه یې څرخای ته وشارل او دوه بهانه یې د خان مانی ته راوستل. حسن پاچا په خدا خدا له مانی نه راوت څو آسونه انتخاب کړي. ویې لیدل چې د آس هیڅ پته نشته او د مانی لاندې دوه واړه او خوار بهانې ولاړ دي، وی ویل: ((حسن خانه! د سوغات آسونه دي همدا دي، هه؟ زه دغسي یابوگان ډیر لرم. اوریدل مې ول چې ته ښه آسونه لري. د ښو آسونو چې دي دا حال وی، افسوس د نورو پر حال.))

د دې خبرې په اوریدو سره د حسن خان مخ سور شو او دنیا پرې تورتم شوه. پر علي کيشي یې چيغه کړه: ((سړیه! در ته مې نه وو ویلې چې آسونه څرخ ته بو نه ځي!))

علي کيشي وویل: ((خان دې سلامت وي، ته پوهیرې چې ما ستا په مهتری کې د سر وښتې سږین کړي او ماهر آس پیژندونکې یم، ستا په آسونو کې د دې دواړو نه ښه آس نشته.))

خان د علي کيشي د دې گستاخي نه لا په غصه شو او جلا د ته یې امر وکړ ژر د دې گستاخ سړي سترگي وپاسه.

علي کيشي چې څومره زاری او سوالونه وکړل چې زه گناه نه لرم، ځای یې و نه نیوه. جلا د ژر رامنډه کړه او علي یې ونيو او سترگي یې ور نه وویستلې.

علي کيشي وویل: ((خان، اوس چې دي د ژوند تر ټولو لوی نعمت له ما نه واخیست، دغه دواړه بهانه ماته راکړه.))

خان چې لا تر اوسه یې غصه ناسته نه وه، چيغه کړه: ((مرگوني یابوگان دي بوځه او ژر له دې ځایه ورک شه!))

علي د دواړو بهانو او خپل زوی روشن سره د غره او بیابان لاره ونيوله. هغه د غچ په فکر کې و، د ځان او نورو ملیونو وطنوالو د غچ په فکر کې، خو باید د غچ اخیستلو ورځې تر رارسیدو پورې صبر وکړي.

هغه په ورځو ورځو او شپو د خپل زوی او دوو بهانو سره بیابانونه او غرونه وهل، په پای کې یې د کړلیچونو او پیچومو نه ډک غره پر سر چې چنلي بئل نومیده، واړول.

علي کيشي د روشن په مرسته د بهانو په روزنه کې سخت زیار وویست داسې چې څه موده وروسته تري غښتلي او سیلی په شان تیز آسونه جوړ شول چې تر ننه یې د زماني سترگو ساری او مثل نه و لیدلی.

په يو آس يې د قيرآت او په بل يې دورآت نوم کيښود.

قيرآت دومره تيز و چې د درې مياشتو واټن يې په درې ورځو کې واهه او دومره قوي او جنگيالی و چې د جگړې په ډگر کې يې د لښکر سره مقابله کوله او دومره وفادار او مهربان و چې د کور او غلو پرته به يې بل څوک نه پرېښود ورباندې سپور شي خو دا چې کور او غلو به په خپله د ده جلو د بل چا لاس کې ورکړ. که له کور او غلو به بيل شو نو ژړل به يې او هنيده به. زړه به يې غوښتل چې کور او غلو راشي او ساز ورته وغږوي او شعر او د پهلوانی سندرې ورته ووايي. قيرآت د کور او غلو په ژبه بڼه پوهيده او د کور او غلو په افکارو، د هغه د سترگو او لاس او بدن په حرکاتو پوهيده.

البته دورآت هم له قيرآت نه کم نه و.

روشن د خپل پلار له پلان څخه خبر و او د زړه له کومې يې غوښتل چې د غچ ورځ لا ډيره را نژدې کړي. کله چې علي کيشي مړ کيده فکر يې تر يوې اندازې آرام و ځکه هغه تخم چې کرلی يې و اوس راتوکيدلی و او باور يې درلود چې روشن به دده پلانونه عملي کړي او د خلکو غچ به له ظالمانو نه واخلي.

روشن د خپل پلار جنازه په چنلي بئل کې خاورو ته وسپارله.

روشن په ډير لنډ وخت کې وکولای شو چې نهه سوه نهه نوي له سره تير پهلوانان په چنلي بئل کې راتول کړي او د خانانو او لويو خانانو سره سخته مبارزه پيل کړي.

د همدغه مبارزو او جگړو په موده کې په کور او غلو مشهور شو. يعنې هغه سرې چې پلار يې روند و.

چنلي بئل ډير ژر د خوريدلو، آزادي غوښتونکو او غچ اخيستونکو پناه ځای شو. د چنلي بئل پهلوانانو د خانانو، اميرانو او خپل کار مالونه لوتول او پر بيوزلو او نيستمونو خلکو يې ويشل. چنلي بئل د داسې ميرنيو ټينگه کلا وه چې قانون يې دا و: هغه څوک چې کار کوي د ژوند کولو حق لري، او هغه څوک چې د نورو له کار او زحمت حاصل اخلي او مزې چرچې کوي بايد نابود شي. که ډوډی شته بايد ټول يې وخورې او که نشته، ټول بايد وري پاتي شي او ټول بايد کوښښ وکړي ډوډی لاسته راوړي. که هوساينه او نيکمرغي ده بايد د ټولو لپاره وي او که نشته نو د هيچا لپاره به نه وي.

کور او غلو او پهلوانان يې په هر ځای کې د خلکو پلويان او د خانانو او مفتخورو کلک دښمنان ول. هيڅ خان د چنلي بئليانو له ويرې آرام خوب نه درلود. خانانو چې هر څومره هڅه کوله چې چنلي بئليان خواره واره کړي او کور او غلو ووژني، برلاسه نه شول. د سترخان لښکرو څو واره پر چنلي بئل يرغل وکړ خو هر ځل د غرونو زمريانو په لاس د غره په پېچومو او کربليچو کې تس او نس شول او خان له ماتې او رسوايي پرته يې بل څه لاس ته را نه وړل.

د چنلي بئل بڼخي هم د خپلو سړو نه کمې نه وې. د ساري په توگه د کور او غلو بڼکلي بڼخه چې نامه يې نگار وه، يوه زمريالی بڼخه وه چې په کراتو مراتو يې د جگړې کالي اغوستلې او توره په لاس پر آس سپره د غليم په زړه کې ورننوتلې او د مرو ډيری يې جوړه کړې وه.

د کور او غلو هره پهلواني او جگړه بيز سفرونه، بيل بيل داستان دی. د کور او غلو داستانونه په اصل کې په ترکي ژبه ويل کيږي او د بڼکلو او معنا نه ډکو شعرونو سره يو ځای د آذربايجان عاشقان يې د ساز آواز سره خلکو ته بيانوي.